

## సంపెంగపువ్వు

“ఆమె ఈ బండికి వొస్తుందని నీ కెళ్లా తెలిసింది?” అని శాస్త్రిని అడిగాను. అప్పుడు ఆరుగంట లపుతుంది. బొంబాయినుంచి రైలువచ్చే తైం. నేనూ, శాస్త్రి ప్లాటుఫారంమీద నుంచోని మాట్లాడుకుంటున్నాం.

“ఇవ్వాలే వై రిచ్చింది” అన్నాడు శాస్త్రి. ఆమె శాస్త్రి స్నేహితురాలట. ఆమె ఈ బండికి వొస్తుందని చెప్పి నన్ను వెళ్ళుట పెట్టుకొచ్చాడు శాస్త్రి.

శాస్త్రి ఆమెని గురించి చెప్పిన మాటల్ని బట్టి ఆమె విచిత్రవ్యక్తి అనిపించింది నాకు. “బలే మనిషి బలే మనిషి” అంటాడు శాస్త్రి. ఏమడిగినా “నువ్వే చూస్తావుగా” అంటాడు. “ఏమోనబ్బా, నాకు చెప్పటం చాతగాకుండా వుంది మనసంఘంలో యిటువంటి మనిషి వుండదు. వొచ్చే సంఘంలో ఆడవాళ్ళు యిట్లా వుంటారేమో! ఇప్పుడు రష్యాలో యేమన్నా వున్నారేమో!” అంటాడు.

“అయితే ఆమె భర్త యేం చేస్తుంటాడు?” అని అడిగాను. ఆమెని గురించి యింకా యింకా యింకా తెలుసుకోవాలనిపిస్తూ వుంది నాకు.

“ఏదో చేస్తూనే వుంటాడు లాగుంది. ఆమె మాట్లాడితే ‘కామేశ్వరుడు అటువంటివాడు, ఇటువంటివాడు, ఎంత చలాకీగా వుంటాడనుకున్నావో’ అని చెప్పతూ వుంటుంది.

“భర్తంపే చాలా ప్రేమ కాబోలు.”

“ఆమెకు మొత్తం నలుగురు పిల్లలు. వొక మొగపిల్లవాడూ ముగ్గురు ఆడపిల్లలూ” అన్నాడు శాస్త్రి కొంటెగా.

నిజంగా ఆమెకు పిల్లలనేటప్పటికీ నా మనస్సు కలుక్కుమంది. మిగిలిన ఆడవాళ్ళకుమల్లే ఈ బలే మనిషిక్కూడా పిల్లలా? ఎందుకనోగాని ఈ భావాన్నే నేను భరించలేకపోయాను.

“ఇంతలో అదిగో రైలు వస్తువుంది.” అన్నాడు శాస్త్రి. ఆమాటకి నా హృదయం దడదడ కొట్టుకుంది.

అకస్మాత్తుగా ప్లాట్ ఫారానికి చలనం కలిగింది. ఇద్దరు ప్రయాణీకులు ప్లాట్ పారం అంచునుంచి సామాను సర్దుకొని దూరంగా నుంచున్నారు. ఒక ముసలమ్మ మూటనొక చేత్తో, మనమణ్ణి ఒక చేత్తో వట్టుకొని నిలబడింది. ఒక రైతు నుంచున్నవాడు నుంచున్నట్టుగానే హడావిడి పడుతున్నాడు. కాసేపు కర్రని చుట్టా, చుట్టని కర్రా అనుకున్నాడు.

రైలు ఆగిపోగటంతోనే ‘మూడో తరగతి’ అని జ్ఞాపకం చేశాడు లక్ష్మణశాస్త్రి. ఆమె ఎప్పుడూ మూడో తరగతిలోనే ప్రయాణం చేస్తుందిట. ఆమెకు ఒంటరితనం గిట్టదట. అందుకని జనసమ్మర్థంగావున్న మూడో తరగతిచూచి అందులో ప్రయాణం చేస్తుందిట. ఆమెకు ఎంత యిరుగ్గావుంటే అంత సరదాగా వుంటుండట! నాకు ఆమెను వెతకాలని వుంది గాని కళ్యాణక అక్కడే దిక్కులుచూస్తూ నుంచున్నాను.

అది చిన్న స్టేషను. ఎక్కువమంది దిగరు.

“అదిగో దిగుతూ వుంది” అని గార్డు పెట్టెవెపుకి చూపిస్తూ అన్నాడు లక్ష్మణ శాస్త్రి.

నేనూ చూశాను. నాకు కనబడలేదు! అటూ యిటూ చూశాను. కనబడలేదు.

“హల్లో” — ఎదురుగా వస్తున్న ఒక వ్యక్తితో కరస్పర్స చేస్తూ అన్నాడు లక్ష్మణశాస్త్రి. ఆ వ్యక్తి ఓవర్ కోటులోవుంది. చేతిలో తోలు నుంచి వుంది.

“మీరు రారనుకున్నాను” అంటున్నాడు.

“అదేమిటి? ఎందుకు అలా అనుకోవటం?” అంటున్నది.

ఆ ఓవర్ కోటులోవున్న వ్యక్తి ఆమె అని అప్పుడు నాకు తెలి

సింది. మామూలు స్త్రీ ఆకారంకోసం వెతుకుతున్న నా చూపులు ఓవర్ కోటులోవున్న ఆమెను వట్టుకోలేక పోయినయి. నేను మళయాళంలో వన్నప్పుడు ఇటువంటి అవస్థలోనే వుండేవాణ్ణి. గూడకట్టు కట్టుకొని తుండుగుడ్డ భుజాన వేసుకునే ఆ స్త్రీలు నా కంటికి ఎప్పుడూ పొరపాట్టు యినా స్త్రీలుగా కనిపించేవాళ్ళుకాదు. ఇప్పుడూ ఆ దుర్గతే వట్టింది.

లక్ష్మణశాస్త్రి—“అపేక్ష వున్నచోటే భయంకూడా వుంటుంది. మీరు రావాలనే అపేక్షతోపాటు, మీరు రారనే భయంకూడా ఎక్కువైంది”

ఆమె నవ్వి “కామేశ్వరుడుకూడా ఇట్లాగే మాట్లాడుతాడు” అంది.

ఆమె భర్త పేరు ఎత్తేటప్పటికి లక్ష్మణశాస్త్రి కించపడి టాపిక్ మార్చటానికి ప్రయత్నించాడు. నన్ను పరిచయంచేస్తూ, ఇతడు శరచ్చంద్ర బాబు. నాకు పరమ స్నేహితుడు. కథలు రాస్తూ వుంటాడు. సినిమాలతో సంబంధం వుంది....మంచి....”

ఆమె లక్ష్మణశాస్త్రి చేతిని వొదలకుండానే నన్ను ఎగాదిగా చూచి, “మీ కథలు కొన్ని చదివాను. మీ కథలే బాగుంటై” అంది. ఆమె శాస్త్రి యింట్లోదిగింది!

ఆ రాత్రి నిద్రపట్టకపోవటంవల్ల తెల్లవారి కొంచెం ఆలస్యంగా లేచాను. త్వరగా కాలకృత్యాలు తీర్చుకొని ఆమెను చూట్టానికి లక్ష్మణ శాస్త్రి యింటికి వెళ్ళామా వద్దా ఆలోచిస్తూ కూర్చున్నాను. ఇంతలోకి లక్ష్మణశాస్త్రి వచ్చాడు “ఒకసారి మా యింటికి రావోయి. ఆమె పిలు చుకు రమ్మన్నది” అన్నాడు.

“ఎందుకు?” అని అడిగాను. లోపలకి వెళ్ళామని వుంది. ఆమె వూరికేనే పిలుస్తూ వుందని తెలుసు. అయినప్పటికీ అప్రయత్నంగా అలా అడిగేశాను.

లక్ష్మణశాస్త్రి నన్ను విచిత్రంగా చూచి, కాసేపు ఆగి, “నరేలే, రా” అన్నాడు నేను బయల్దేరాను.

మేము వెళ్ళేటప్పటికి లక్ష్మణశాస్త్రి స్నేహితులూ, వాళ్ళో కుర్ర వాళ్ళు కొంతమంది వున్నారు. వాళ్ళ మధ్య కూర్చోని కబుర్లు చెబుతూ వుంది. నన్ను చూచి, “ఏమండీ, పిల్లి స్తేగాని రావద్దనుకున్నారా?” అని నవ్వుతూ అడిగింది.

“మా వాడికి ఆడవాళ్ళని చూస్తే సిగ్గు” అన్నాడు శాస్త్రి.

అంతా నవ్వారు. ఆమె మాత్రం చిన్నపుచ్చుకుంది. కారణం నాకు బోధపడలేదుగాని, ఎందుకో బాధపడుతున్నట్టు మాత్రం స్పష్టంగా కనిపించింది. అదై నా కాసేపే! మళ్ళీ యధాప్రకారం అందరితోనూ కులాసాగా కబుర్లు చెప్పటం మొదలు పెట్టింది. తన అనుభవాలు, కథలు కథలుగా వర్ణించి చెప్పింది. చివరికి “మీకు నాకున్న అనుభవంలో పదోవంతు కూడా లేదు” అంది.

నిజమే, అందరూ అంగీకరించారు. “కాబట్టి వయస్సు మాట ఎట్లా వున్నా మీ అందరికీ నేను తల్లిని” అంది.

ఈ మాట మామధ్య పిడుగుపడినట్లు వడింది. కొందరు సిగ్గువడి తలవంచుకున్నారు, కొందరు వెకిలినవ్వు నవ్వారు, కొందరు తెల్లబోయారు.

నాకు యింకొక లోకంలో ఉన్నట్లువుంది. ఆమె మాత్రం వీటిని గమనించనట్లు యధాప్రకారం మాట్లాడుతూనేవుంది. అందరినీ ఒకే మోస్తరుగా పలకరిస్తూ మాట్లాడింది. సెక్సుని గురించి ఆమె ప్రీగా మాట్లాడుతూ వుంటే కుర్రవాళ్ళంతా కిక్కురుమనకుండా విన్నారు. అవునూ, కాదూ అంటానికూడా వాళ్ళకు ధైర్యం లేకపోయింది. ఊకొట్టటానికే వాళ్ళకు సిగ్గువేసింది. ‘నేను త్రీని’ అనే భావం ఆమెకు చచ్చినా గుర్తుకు రాలేదు. నాకు చాలా సంకోషం వేసింది. కాని “పూర్వం సంశానానికి త్రీ పురుష సంవర్కం అవసరం లేనట్టు కనుపిస్తుంది. ఇప్పుడు అవసరం; కొన్ని సంవత్సరాలకు మళ్ళీ అవసరం లేకుండా పోవొచ్చు” అని ఆమె చెప్పతూ వుంటే నామనస్సుకూడా చివుక్కుచుంది.

కొంచెంసేపు అయిం తర్వాత మేము కాఫీహోటలుకి బయల్దేరాం. ఆమెకూడా మాతో వచ్చింది. చూస్తే ఎవ్వరు ఏమనుకుంటారో అని నాకు అమిత కంగారుగావుంది. కాని ఆమెకు ఏమని చెప్పటం?

మేము దారినే వెళ్తుంటే జనం గుంపులు గుంపులువడి విచిత్రంగా చూస్తూ హేళన చెయ్యటం నేను గమనించాను. ఆమెను గురించి ఒకటి రెండు మాటలు నా చెవిని పడినై. హోటలునుంచి బయటపడి కొంపకి జేరదామని అంతా త్వరగా కాఫీ ముగించారు. ఆమె మాత్రం తొందరపడ లేదు.

“ఏదీ ఆ హాల్వాయ్ యిట్లా వుంచండి” అని సుబ్బారావు ప్లేట్ హాల్వాయ్ సగం తీసుకుంది. “ఈ బూంది కొంచెం తీసుకోండి” అని శాస్త్రీ ప్లేటులోకి తన బూందిని చెంచాతో సగం నెట్టింది.

ఇక మిగతా సేబిల్లు చుట్టూవున్న జనం రుసరుసలు చెప్పాలి!

సాయంకాలం పార్కుకి వెళ్ళాం. అక్కడా యింతే. అక్కడి వాళ్ళంతా మమ్మల్ని మ్యూజియంలో జంతువుల్ని చూచినట్టు చూటం మొదలుపెట్టారు. ఏం జరుగుతున్నా ఆమెలో మాత్రం యేమీ మార్పు కనపట్టలేదు. కాని నేను కనిపెట్టినవాటిలో మరీ విచిత్రం అయిన విషయం ఏమిటంటే ఆడవాళ్ళతో మాట్లాటానికి ఆమె నాకంటే సిగ్గుపడేది. లక్ష్మణ శాస్త్రీ భార్యతో తలవంచుకొని మాట్లాడేది. ఆమె వేసే ప్రశ్నలు జవాబులు చెప్పటానికి అమిత సిగ్గుపడేది.

“మీకు పిల్లలు ఎంతమందండి?”

“.....”

“మీ పెద్దపిల్ల పెళ్ళియీడుకు వచ్చిందా?”

“.....”

“మీరిట్లా తిరుగుతూవుంటే మీసిల్లలకు ఆలనా పాలనా ఎట్లా జరుగుతుంది!”

“.....”

“ఈ చీరె ఎక్కడ కొన్నారు? దీని రంగు నిలవదండీ?”

“.....”

“ఈ జాకెట్టుకి కుట్టుకూలీ ఏం యిచ్చారు?”

ఇటువంటి ప్రశ్నలకు జవాబులు చెప్పలేక ఆమె తబ్బిబ్బువడేసి. మర్యాదగా జవాబులు చెప్పాలని ప్రయత్నించేదిగాని జవాబులు దొరక్కో, అలవాటు లేకో ఉక్కిరి బిక్కిరి అయ్యేది. ఇంతేకాదు, పసిపిల్లల్ని చూసినా, అంతే! మేం అంశా మాట్లాడుకునే సమయంలో శాస్త్రి పిల్లవాడు “అమ్మా” అంటూ ఆమె వాళ్ళో దూరితే ఆమె పడిన భయం నేనెప్పుడూ మరిచిపోలేను. ఒళ్ళో తేలుపడ్డట్టు ఉలిక్కిపడ్డది. శాస్త్రిభార్య, “తిరగమోత మాడుతూవుంది. కొంచెం పిల్లవాణ్ణి చంకవేసుకోండి, చూసివస్తాను” అని చెప్పి ఆమెకు పిల్లవాణ్ణి అందించినప్పుడు ఆమె పడ్డ యాతన ఆ పరమాత్ముడికే తెలియాలి. పిల్లవాణ్ణి చంకన వేసుకోవటం చాతగాక శాస్త్రి భార్య పొయ్యిమీద చట్టని పట్టుకున్నట్టు పట్టుకుంది. కాని యెంత బాధ అయినా ఆమె మరుక్షణమే మరచిపోయేది. ఇవతలికి వచ్చి ఏమీ జరగనట్టుగానే యధాప్రకారం మా అందరితోనూ కులాసాగా కబుర్లు చెప్పేది, ఆ సంగతే ఎత్తేది కాదు.

భోజనంచేసి ఆమెను గురించి ఆలోచిస్తూ కూర్చున్నాను. ఇంతలో ఆమెకూడా శాస్త్రి యింట్లో భోజనం పూర్తిచేసుకొని వచ్చి “సినిమాకి వెళ్దారండీ” అని అడిగింది.

నేను కొంచెం తటవటాయించి “శాస్త్రి యేడి?” అన్నాను.

“శాస్త్రి లేకపోతే మీరు రారా?”

“ఎందుకు రాను?”

“ఇంకేం? రండి.”

బండి పిలిపిస్తాను.”

“నడిచిపోదాం.”

ఇద్దరం బయల్దేరాం. రోడ్డుమీద యెవ్వరూ నడవటం లేదు. మునిసిపల్ లాంతరుస్థంభాలు మిణుకు మిణుకు మంటూ కావలా కాస్తున్నై. దూరంగా అప్పువప్పుడూ గుర్రపుబళ్ళ వోటి మాత వినిపిస్తుంది. మేమిద్దరం షక్క వక్కనే నడుస్తున్నాం. చలికి ఆమె శాలువా కప్పుకుంది. అందుకని నాకు ఆమె శ్రీగా కనవట్టం మానేసింది. కొంచెంసేపయిం తర్వాత ఆమె ఒక్క నిట్టూర్పు విడిచి యిలా అంది: “మీ వూరు చాలా వెనకబడి వుందండీ!”

నాకేమీ తోచక, “శాస్త్రికూడా వొస్తే బాగుండేది” అన్నాను.

ఆమె ఒక్క క్షణం ఆగి, “చాలా వెనకబడివుంది” అని తనలో తాను అనుకుంటున్నట్లు అన్నది.

“లేకపోతే బొంబాయి వున్నట్లు వుండమంటే యెట్లా వుంటుంది!” అన్నాను.

“ఊరు సంగతి కాదు...మనుషుల సంగతి. నేను వచ్చినప్పటి నుంచి చూస్తున్నాను. మీరు మాంధాత కాలంలో వున్నారు. అబ్బా, మీరీ ఊళ్ళో ఎలా బ్రతుకుతున్నారో. ఒకరితో మాట్లాడితే యింకొకరికి కోపం. అందరితో మాట్లాడితే అందరికీ కోపమే! దీన్నే యీర్ష్య అంటారు కాబోలు. శాస్త్రి యింట్లో మీ అందరి సంగతి గమనించాను. కాఫీ హోటల్ కి వెళ్ళేటప్పుడు వూళ్ళో వాళ్ళ సంగతి చూచాను. ఏం అన్యాయం? అన్నీ ఫిమిటివ్ లక్షణాలే! ఆడవాళ్ళ పని మరీ అన్యాయంగా వుంది. ప్రతి భార్య తన భర్తని యితర శ్రీల నుంచి కాపాట్టమే తన ధర్మంగా నటిస్తుంది. తన భర్తతో మాట్లాడే ప్రతి శ్రీ తన భర్తను కాజెయ్యటానికే ప్రయత్నిస్తూ

\* వుంది అనుకుంటుంది. ఎంత ఫిమిటివ్! మీరంతా మాఁదాత యుగంలో వున్నారు.”

నేనేమీ మాట్లాడలేదు. ఆమె మాటలు యదార్థం అని నకు తెలుసు. ఆమె వొచ్చిందగ్గరనుంచీ మా జీవితంలోని అమానుషత్వం నకు స్పష్టంగా కనిపిస్తునే వుంది.

“మీరు తెలివిగలవాళ్ళు. మీరు అనుకుంటున్న దానికంటే తెలివి కలవాళ్ళు. అందుకని మిమ్మల్ని చూస్తూవుంటే నకు ముచ్చటగా వుంటుంది. కాని యేం లాభం? మీ చుట్టూవున్న సంఘంలో మీరు వొకరు అవటంవల మీలోకూడా ఫిమిటివ్ ఇన్స్టింక్ట్ చాలా వున్నయ్. మొదటనుంచీ నేను మిమ్మల్ని గమనిస్తునే వున్నాను. మీరిక్కడవుండి చెడిపోతన్నారు. మీ కొక్క సలహా చెపుతాను. మీరిక్కడ స్త్రీల క్లబ్బు ఒకదాన్ని ఆర్గనైజు చెయ్యండి. ఆడవాళ్ళని కొంచెం కలిసి మెలిసి తిరిగేట్టు చేస్తే తప్ప యీ పశుత్వంపోదు. నామాట వినండి.”

ఈ మాటలు మేం బ్రతుకున్న బ్రతుకునంతా ఒక్కసారి జ్ఞాపకానికి తెచ్చినయ్. భార్యల్ని యళ్ళల్లో పెట్టటం-బజార్ల వెంట తుకిడీలు తుకిడీలుగా తిరగడం-ఏ స్త్రీ అయినా కనిపిస్తే కోతిచేష్టలు చెయ్యటం— ఆడవాళ్ళ సంగతే సదా మాట్లాడుకోవటం— అంతా అసహ్యంగా కనిపించింది. యీ మధ్య మా వూళ్లో ఆడవాళ్ళకోసం జరిగిన హత్యలు జ్ఞాపకం వొచ్చినై. వీటన్నిటికీ కారణం ఆమె చెప్పిందేనా? ఆమె మాటలకు సమాధానం చెప్పకుండా ఆలోచనలో పడ్డాను. ఆమెకూడా గ్రహించిగట్టు వుంది. మళ్ళీ ఆ సంగతి ఎత్తలేదు.

హాల్లో ప్రవేశించిం తర్వాత మొత్తం రెండు మూడసార్లు మాట్లాడించింది. ఒకసారి “నకు చెర్రెస్ బోయర్ అంటే యిష్టం. కామేశ్వరుడికి గ్రేటాగార్సో అంటే యిష్టం” అంది.

“చెర్రెస్ బోయర్ అంటే ఎవరికి యిష్టం వుంటుందో నకు తెలుసు. కాని మీకు యిష్టం అవటం నకు చాలా ఆశ్చర్యంగావుంది” అన్నాను.

“ఎందుకని?”

“అతడు చాలా మాస్కులైన్ గా వుంటాడు. అతడు ముద్దుపెట్టు కుంటూవుంటే తెర చిరుగుతుందేమోనని భయం వేస్తుంది నాకు.”

ఆమె చిరునవ్వు నవ్వుతూ, “చిరిగితే చిరిగింసితే! అనిపిస్తుంది నాకు” అంది. కొంచెంసేపు వుండి, “విరుద్ధ స్వభావాలు ఆకర్షించు కుంటాయి అనుకోవటం పాత సిద్ధాంతం” అని నెమ్మదిగా చెప్పింది.

ఇంకా కొంచెంసేపు వుండి, “మీరన్న మాటకి నా కొక్క విషయం జాపకం వస్తువుంది. మీతో చెప్పక పోవటం ఎందుకు? మా ఊళ్ళో ఒక మహిళా సంఘం సభ్యురాలినిగా జేర్చుకోమని అప్లికేషన్ పెట్టుకున్నాను. వాళ్ళు నా అప్లికేషన్ తిరగగొడుతూ, ‘ఈ సంఘం స్త్రీలకు మాత్రమే’ అని రాసి పంపారు” అని బిగ్గరగా నవ్వుటం మొదలుపెట్టింది. నాకుమాత్రం ఆమెను చూస్తే జాతివేసింది.

మళ్ళీ సినిమా చూస్తూ కూర్చున్నాం—

మొదటిరాత్రి తెల్లవారగానే కదానాయకుడూ, కదానాయకి అత్యుత్సాహంగా చెట్టుకొమ్మ పట్టుకొని వొకళ్ళు పువ్వువాసన చూస్తూ, ఒకళ్ళు డూయిట్ సాంగ్ పాడుతూవుంటే “ఈ సీను ఎట్లా వుంది?” అని అడిగింది.

“వాగోలేదు. ఆమె కాసేపు సిగ్గు అభినయిస్తే బాగుండేది!”

అన్నాను

“ఎందుకని?”

“గతరాత్రి అనుభవం ఆమెకు ప్రథమం చూడండి. అందుకని అతని మొహం చూసి చూట్టంతోనే సిగ్గు జనించటం సహజం” అన్నాను.

“ఆమెకు ఆ అనుభవం ప్రథమం అని మీ కెట్లా తెలుసు?” అని నవ్వింది. నవ్వుతూ తనవేతుల్లోవున్న సంపెంగపువ్వు నా చేతిలో పెట్టింది. నాకు పువ్వులంటే యిష్టంలేక పోయినా వాసన చూస్తూ కూర్చున్నాను

“గ్రేటా గార్బో క్వీన్ క్రిస్టినా చూశారా?”

“అవును”

“ఆ సీను ఎట్లావుంది?”

ఆమె యే సీనుకి రిఫర్ చేస్తూవుందో నాకు తెలిసింది. ఆ సీన్లో గ్రేటాగార్పో పక్కన వడుకునేవరకూ ఆమె కుర్రవాడు అనుకుంటాడు హీరో. అకస్మాత్తుగా తెలుస్తుంది. ఆమె కుర్రదనీ. ఆ సీను ఎట్లావుందని ఆమె నన్ను అడుగుతూ వుంది.

“బాగుంది.”

“....ఆషాట్ ఎట్లావుంది?”

ఆమె ఏ షాట్ను గురించి అడుగుతూవుందో నాకు తెలిసింది. కాని ఆమె ఆ షాట్ అందం అడగటంలేదు. ఆ షాట్లోవున్న గ్రేటాగార్పో సంగతి అడగుతూవుంది. గార్పో వాడులొడులుగావున్న చొక్కాతో నిలబడివుంది. లోపల మరేమీలేదు. అది ఎట్లావుంది? అని అడుగుతూంది నన్ను.

“అసలు గార్పో చిత్రాలు చూస్తుంటే నాకు ఊపిరి సలవక ఒక రికంగా వుంటుంది. అట్లా అవటం నా కిష్టం వుండదు.”

ఆమె మాట్లాడలేదు.

సినిమా హాల్లోనుంచి బయటికి రాగానే ఆమె యిట్లా అన్నది: “అక యీ వూళ్ళో నేను బతకలేను మీరంతా ప్రెమిటివ్ పీపుల్స్. నాలుగువందల సంవత్సరాలకిందటి జీవితాన్ని ప్రస్తుతం మీరు గడుపుతున్నారు విమ్మల్ని చూస్తూవుంటే బారువా చిత్రాలలోని కోయవాళ్ళు జ్ఞాపకం వస్తున్నారు. బారువా నవనాగరిక కుటుంబాలను చూపించి, చూపించి అకస్మాత్తుగా కోయగూడెంలో ప్రేక్షకుల్ని వదేస్తాడు. ఇతర చోట్లు చూచి మీ పూరు వొచ్చిన నావని యిప్పుడట్లా వుంది. ఇక యిక్కడ నేను బతకలేను. రేపే వెళ్ళిపోతాను.”

ఆమె యింకా కొన్నాళ్లు ఈ వూళ్ళో వుండాలని నాకు వుంది. ఆమె వుంటే మా జీవితాలు కొద్దిగానే నా మారవచ్చు అనే ఆశకూడా వుంది.

కాని నా ఉద్దేశాలన్నీ ఆమెతో చెప్పుకోలేక “రేపు ఒక్కరోజు ఉండ గూడదూ?” అన్నాను.

“ఉండను, నేను నిజంగా చెబుతున్నాను. ఈ వాతావరణంలో ఒక్క ఉజుంకూడా బతకలేను. టార్జన్ చూశారుగా! ఆ మృగాలమధ్య, ఆ మహారణ్యంలో; ఆ టార్జన్ పక్కన వున్న పిల్లనిచూస్తే నాకు అమిత భయం వేసేది ఇప్పుడు మీ వూళ్ళో మీ సుఖ్య నా పని ఆ పిల్ల పనిలాగే వుంది. ఎలా వుండగలను! వుండను”

మర్నాడు పొద్దున్న నేనూ లక్ష్మణశాస్త్రి మరి కొంతమంది స్నేహితులం కలిసి ఆమెను బొంబాయి రైలు ఎక్కించి వొచ్చాం. ఎక్కించి “వొచ్చాం అంటే ఆమె ఎక్కింది, మేం చూస్తూ నుంచున్నాం.

ఆమె నా జీవితాన్ని హార్చివేసింది. నా దృష్టి పూర్తిగా మారి పోయింది. ఇంతకుముందు యే పని చెయ్యబోయినా ఇన్ సెంటివ్ వుండేది కాదు ఇప్పుడా తత్వంపోయింది. హుషారు ఎక్కువైంది. ఇదివరకు ఎవ్వరయినా ఉపన్యాసానికి పిలిస్తే వెళ్ళబుద్ధి అయ్యేదికాదు. ఇప్పుడలా కాసు కనలు రాయాలనీ, ఉపన్యాసా లివ్వాలనీ, పదిమందిచేత మెప్పులు పొందాలనీ ఆపేక్ష కలిగింది. అన్నిటికంటే పెద్ద మార్పుచేతులూ, కాళ్ళూ, మొహం రోజూ వీలు చిక్కినప్పుడల్లా శుభ్రంగా తోముకోవటం, నాలో కలిగిన మార్పుకి యిది ఉదాహరణలు మాత్రమే! ఏ పని చెయ్యబోయినా, ఎవరితో మాట్లాడబోయినా, ఏదో జీవిత రహస్యం తెలుసుకున్నట్టు, తారక మంత్రోపదేశం పొందినట్టు సంతోషంగా వుండేది. ఆమె మాటలూ-ఆ చనువుగా వుండీ ఉండకుండా ఉంటం....చనువుగా వుంటూనే తొల్లిగా ఉండకుండా ఉంటం....నిర్భయంగా అన్ని విషయాలూ చర్చించటం.... ఆమెని తలుచుకొన్నప్పుడల్లా హృదయం వుప్పొంగేది. శ్రీ మొగవాడితో తిరిగితే పాడై పోతుంది అంటారే ఎంత పొరపాటు మాట!

అనాటి సాయుకాలం లక్ష్మణశాస్త్రి ఇంటికి వెళ్ళాను. అతనితో ఆమెను గురించి కాసేపు ముచ్చటిద్దామనే వుద్దేశంతో వెళ్ళాను. ఆమెను

గురించి తలుచుకున్నా, ఆమెని గురించి మాట్లాడినా, ఆమె వక్కన కూర్చుని నవ్వుతున్నట్లు వుండేది నాకు. నేను వెళ్ళేటప్పటికి లక్ష్మణశాస్త్రి యింట్లో సుబ్బారావు, కృష్ణారావు, వెంకటేశ్వరరావు వున్నారు. లక్ష్మణ శాస్త్రి వాళ్ళకేదో చెపుతున్నాడు. వాళ్ళుగూడా ఆమెను గురించే మాట్లాడు తున్నారని నేను కనిపెట్టాను. పావం వాళ్ళని చూస్తే నాకు జాలివేసింది. వాళ్ళు దిగులుగా కూర్చున్నారు. ఆమె వెళ్ళిపోగానే వాళ్ళ జీవితాలన్నీ ఒక్కసారి అయోమయం అయిపోయినై. చెట్టు ఆశ్రయం పోయిన వట్టిలా అయిపోయారు తల్లి ప్రేమను పోగొట్టుకొన్న పిల్లలాగా కూర్చు న్నారు. "నేను మీ తల్లిని" అని ఆమె చెప్పినమాట నా చెవుల్లో గింగురు మంది.

నేను వెళ్ళి కూర్చోగానే లక్ష్మణశాస్త్రి "ఏమోయ్, మన కృష్ణారావు ఏమంటున్నాడో విన్నావా? ఆమెను మళ్ళీ పిలిపించి మహిళా సంఘాలు అర్గనైట్ చేయించాలంటున్నాడు."

"మంచిదేగా! తగిన సన్నాహాలుచేసి పిలిపించండి" అన్నాను. నాకూడా ఆ కోర్కెవుందని చెప్పటం నాకు యిష్టంలేక అలా అన్నాను.

"పిలిపించండి అంటేకాదు. మేము రాస్తే వొస్తుందో లేదో నువ్వు రాయాలి" అన్నాడు కృష్ణారావు.

"మనకోసం వొస్తుందా? ఎవ్వరు రాసినా ఒకటే" అన్నాను.

"అదేమిటి? స్నేహం, మంచి చెడ్డా వుండవ్! నువ్వంటే ఆవిడకు గురి...." అన్నాడు సుబ్బారావు. సుబ్బారావు చూపులూ, వైఖరి నాకేమీ నచ్చలేదు. అసలు మొత్తం అంతా విచిత్రంగావుంది. వాళ్ళ స్వభావమే విచిత్రంగా మారినట్లు వుంది. వాళ్ళధోరణి చూస్తే నాకు కోపం వచ్చింది.

"అందరం స్నేహితులమే! ఇందులో కాందెవరు?" అన్నాను.

"మా స్నేహం దేముందిలే! మావన్నీ వుత్తుత్తి స్నేహాలు. మాతో స్నేహం చెయ్యటానికి, మే మేమన్నా కథలు రాస్తామా? హ్యూమరస్ గా

మాట్లాడి నవ్విస్తామా? సినిమాలకు వెంటబెట్టుకుపోతామా?" అన్నాడు సుబ్బారావు.

అఖరిమాటకు అంతా విషపు నవ్వు నవ్వారు. కృష్ణారావుకి ఎన్నడూ ఆరోగ్యం సరిగ్గా వుండకపోవటంవల్ల యే మొచ్చినా ఆపుకోలేడు. విరగబడి నవ్వుటం మొదలుపెట్టాడు. వాళ్ళ సంభాషణమాట అటుంచి, వాళ్ళ నవ్వు కూడా నాకు సహజంగా కనబడలేదు. క్షణక్షణానికి నాకు కోపం ఎక్కువ అవుతూవుంది.

నేను సుబ్బారావువంక తీక్షణంగా చూచి, "నీ తెలివికి సంతోషించాను. ఇకనైనా ఆపు?" అన్నాను.

లక్ష్మణశాస్త్రి చిరునవ్వు నవ్వుతూ, "ఎందుకోయ్; అంత వుటకూ? వాళ్ళన్నమాటలో తప్పేముంది? మీరు సినిమాకి తిరిగినమాట నిజమేనాయె! మా అందర్లోకి ఆమెకు నువ్వంటే మనస్పస్నమాట అందరికీ తెలిసిన నిషయమే! మొగా ఆడ అన్న తర్వాత, కలిసి తిరగటం మొదలు పెట్టిం తర్వాత...."

"శాస్త్రి....!" అని గద్దించాను.

అతడు నా మాట లెక్కచేయలేదు. వింతధోరణిలో మాట్లాడుతూ వున్నాడు. "తప్పేముందోయ్? ఆమె నంగనాచా?"

అంతా గొల్లన నవ్వారు.

నాకు తపన పుట్టింది. "ఆమెను ఒక్కమాట అన్నావా నేను ఊరు కోను" అని గట్టిగా అరుస్తూ లేచి మంచున్నాను.

నాకు కోపం ఎక్కువ అవుతున్నకొద్దీ శాస్త్రికి చిలిపితనం ఎక్కువ అవుతూంది. కొంచెనవ్వతో అతని మొహానిండిపోయింది. "చూశారా, ఆవిడమాటంటే అతనికి ఎంత కోపమే! మనం ఆమెని ఒక్కమాటకూడా అనకూడదట! మీరు శ్రద్ధగా వినండి. ఒక్కమాటకాదు వెయ్యిమాటలంటా. ఆమె మహావతివ్రత. ఈ మధ్య సినిమాలో ఆమె పాతివ్రత్యం కాపాట్టానికి రుతగాడు ప్రయత్నించాడు. ఆమె...."

ఇంతవరకే అన్నాడు. కాని ఆమెని అతడు అనబోయే మాటలన్నీ నాకు ముందే వినబడినై. ఆ మాటలు నా చెవిని వట్టం నాకు యిష్టంలేదు. క్షణం క్షణం పెరుగుతూ వచ్చిన కోపాన్ని తట్టుకోలేకపోయాను. ఇంతలో శాస్త్రి “పుష్పం మకరందం భ్రమరం” అంటున్నాడు.

ఇంకేముంది? అమాంతంగా శాస్త్రిమీదకు వెళ్ళాను. అతన్ని నేను ఎన్ని దెబ్బలు నేకానో, తర్వాత ఏమయిందో నాకు తెలియలేదు. కాసేపటికి నేను నుంచున్నాను. సుబ్బారావు, కృష్ణారావు, వెంకటేశ్వరరావు కిందపడివున్న శాస్త్రిని నెమ్మదిగా లేపుతున్నారు. అతని చూపులు చూస్తే నాకు జాలివేసింది. నేను యిటువంటి పనికి పూనుకుంటానని అతడు ఎప్పుడూ అనుకొని వుండడు. నన్ను జాలిగా చూస్తూ అతడు “నీకు విచ్చెత్తిం” దన్నాడు.

\* \* \* \*

నేను చేసిన పనికి నాకు యేమాత్రం పశ్చాత్తాపం కలుగలేదు. ఎందుక్కలుగుతుంది? మంచి చెడూ తెలియకుండా అనేమాటా, అననమాటా తెలియకుండా నోరు పారేసుకుంటే యెట్లా వోర్చుకోవటం? వాళ్ళు నాకు స్నేహితులే కావొచ్చు. అయితేమాత్రం? అందులో ఆమెని గురించా?

ఆమె అటువంటిమనిషేనా? ఆ మాత్రం వాళ్ళు తెలుసుకోవద్దూ! ఆమె వక్కన కూర్చున్నా, ఆమెతో కలసి మాట్లాడినా, ఆమెతో కలసి నవ్వినా, అటువంటి చెడు ఆలోచనే రాదే! ఏదో లోకంలో, మబ్బుల్లో, శరీరాలే జ్ఞాపకానికి రాని భావనలో సంచారం చేస్తున్నట్టు వుంటుండే! అటువంటి ఆమెకా యిటువంటి నీచస్వభావం అంటగట్టటం? వీళ్ళుకూడా అందరికిమల్లె ‘స్త్రీ పురుషుడితో తిరిగితే చాలు, చెడిపోయి తీరాలి’ అనే అభిప్రాయంలోనే వున్నారు. ఇక స్నేహితులైతే మాత్రం వీళ్ళని నేను ఎందుకు సహించాలి?

నిజంగా నేను చేసిన పనికి నాకు చాలా సంతోషం వేసింది. వాళ్ళకు తగినట్టు బుద్ధి చెప్పాననే తృప్తికలిగింది.

ఒక్కొక్కప్పుడు, జరిగింది జరిగినట్టు ఆమెకు రాద్దామనిపించేది. మళ్ళీ ఆమె మనస్సుని కష్టపెట్టినవాళ్ళం అవుతామేమోనని షస్తాయింది వూరుకునేవాణ్ణి. అటువంటి ఆమె కొంతమంది తననిగురించి ఇట్లా అనుకుంటున్నారని తెలిసినా, కొంతమంది మనుషులు ఎంతనీచంగా ఆలోచిస్తారో తెలిసినా, ఎంతబాధపడుతుందో, ఆమె పవిత్రహృదయం ఎంత కొట్టుకుంటుందో నాకు తెలుసు. అందుకని ఇక్కడ జరిగిన సంగతులు ఆమెకు ఏమీ రాయకుండా వూరుకున్నాను.

కాని అయిదోరోజు ఆమె దగ్గరనుంచే నాకు ఉత్తరం వచ్చింది. నాకు ఎంత ఆశ్చర్యం వేసిందని? ఇక నా ఆనందానికి అంతేలేదు. గబగబా ఉత్తరం చించి చదివాను. ఆ ఉత్తరం రావటం నాకు ఆశ్చర్యం కలిగిస్తే, ఇక ఆ ఉత్తరంలోని సంగతులు చదివేటప్పటికి నా హృదయం ఆగిపోయి నట్లయింది. ఆమె ఉత్తరం ఇది.....

“నేను బాగానే ఉన్నాను. ఇంటికి నలగని పువ్వుల్లే జేరాను. వచ్చి నప్పటినుంచీ మీకు ఉత్తరం రాద్దా మనుకుంటున్నాను. కాని మీకు ఉత్తరం ఎలారాయారో బోధపట్టలేదు. ఏం రాస్తే ఏమనుకుంటారో, నేను రాయ దలచింది మీకు అర్థం అయ్యేట్లు రాయగలనో లేనో అని భయపెసి మెదల కుండా వూరుకున్నాను. నేను నిజం చెపుతున్నాను. మీకు అర్థం అయ్యే భాష నాకురాదు. ఒకవేళ వచ్చినా మరచిపోయి వుంటాను.

“ఇవ్వాళ లక్షణశాస్త్రీ దగ్గరనుంచి ఉత్తరం వచ్చింది. మీరేమీ ఆశ్చర్యపడవద్దు. మేమిద్దరం స్నేహితులం అనే విషయం మీకు తెలిసిందే గదా? ఆ ఉత్తరంలో అతడు సంగతులన్నీ విపులంగా రాశాడు. అతనికి మీకు జరిగిన పోట్లాట అంతా రాశాడు. అతడేమీ అబద్ధాలు రాయలేదు. తన తప్పుని కప్పి పుచ్చుకోటానికి ఏ మాత్రం ప్రయత్నించలేదు. అక్షరాలా జరిగింది, జరిగినట్టుగానే రాశాడు. ఆ ఉత్తరం చదువుతూవుంటే నాకు అపరాధపరిశోధక నవల చదువుతూ వున్నట్లు కంది. స్టంబు పిక్కరు చూస్తూ ఉన్నట్లు ఉంది.

“ఏమండీ, మీరు నా ఆనర్ డిఫెండు చెయ్యటానికేనా శాస్త్రితో పోట్లాడింది! అతన్ని కొట్టటంకూడా నాకోసమేనా? నిజంగా ఆ దృశ్యం ఊహించుకుంటూ ఉంటే మీ రేగిన వుంగరాల జుట్టూ, ఎర్రబడ్డకళ్ళూ, ఆవేశంతో చేతులూ కాళ్ళూ ఒణకటం, లక్ష్మణశాస్త్రి కిందవట్టం, మీరు మీదకు దూకటం, జుట్టు పీకటం, మొహం రక్కటం - ఇవన్నీ ఊహించుకుంటూ ఇంటే నాడియామీద నాకు అభిమానం హెచ్చుతూ వుంది. మాటవరసకు అంటకాదు. నాడియా అంటే నాకు పూర్తి అభిమానం. జనాన్ని గుంపులు గుంపులుగా వడేసి హంటర్ తో ఏంకొడుతుందండీ!

“మీరు చూపిన షివశ్రీ నన్ను ఆకర్షిస్తూవుంది. గాలి పటంమీద ప్రయాణంచేసి, మీ ముందు నాకృతజ్ఞతను చెప్పుకోవా లనిపిస్తూవుంది. మీ ముందుకూర్చొని మీకు నాకృతజ్ఞతను తెలుపుకుంటూ నమస్కరిస్తే మీరు నా చేతులు వట్టుకొని లేపి, “దీనికి మీరింత పొగడాలా? నాధర్మం నేను నేరవేర్చాను.” అంటారుకదూ? యిటువంటి సీను ఏదో సినిమాలో చూచి నట్టు జ్ఞాపకం. ఇటువంటి సీన్లు నాకు బాగుంటాయి కూడాను.

కాని ముందు మిమ్మల్ని ఒక్కమాట అడగాలనిఉంది. దానికి మీరు సవ్యంగా జవాబు చెప్పితే రెక్కలు కట్టుకొచ్చి మీముందు వాలి, ఆ సీను యాక్టుచేసిపోతాను. ఆ మాట ఏమిటంటే అసలు నేను, సంగ నాచినని మీకెట్లా తెలిసింది? మీరు నన్ను గురించి అలా అనుకోటానికి ఆధారాలేమిటి? నామాటలుగానీ, నాచేష్టలుగానీ అటువంటి అవకాశం కలిగించినయ్యా? అలా కలిగించి వుండవు. ఎందుకంటే నేను నిజంగా సంగ నాచిననికాదు. లక్ష్మణశాస్త్రి మీకు యధార్థమే చెప్పాడు. నాకు సంగనాచిని కావాలనే ఆపేక్షకూడా లేదు.

“మీరు నన్ను అసార్థం చేసుకోవద్దు. ఉన్న సంగతి వున్నట్టుగా చెపుతున్నాను. మీరు చూపిన షివశ్రీ విషయం కూడా నాకు ఒక అనుమానం ఉంది. ‘ఆడవాళ్ళని రక్షించవలసిన బాధ్యత పురుషులమీద ఉంది’ అనే అభిప్రాయమే ఈ షివశ్రీకి కారణం అనిపిస్తూఉంది నాకు. ఈ అభిప్రాయానికి ప్రతి పురుషుడి ఆస్తి అనే అభిప్రాయానికి చాలా దగ్గర సంబంధం

ఉంది. ఆ ఆస్తి అనుకున్నప్పుడూ, తన్ను తాను కాపాడుకోలేని స్థితిలో వుంది అనుకున్నప్పుడేగా రక్షించవలసిన అవసరం కలిగేది. నేను వాక రోజు మీతో తిరిగి, వాక రాత్రి కలిసి సినిమాచూచినంత మాత్రాన నన్ను గురించి మీరిట్లా అనుకోటం.... నా ఆనర్ని కాపాడవలసిన బాధ్యత మీ మీద వుందనుకోటం చాలా అన్యాయం. లక్ష్మణశాస్త్రి మొదలయిన వాళ్ళకి మీకూ భేదం ఏముంది? నేను ఇంకొకళ్ళ ఆస్తి నయ్యాననే అసూయతో వాళ్ళు మీ దగ్గర నోటికి వచ్చినట్లు మాట్లాడారు. మీ ఆస్తిని హేళన చేస్తూ న్నారనే భావంతో బాధపడి అవమానపడి మీరు వాళ్ళతో దెబ్బ లాడారు. ఇక భేదం ఎక్కడ? మీరు నా కోసం పోట్లాటం ఖాళీ కోటని రక్షించటానికి ప్రాణాలు వొడ్డి రసపుత్ర వీరుని శౌర్యం, ధైర్యం, సాహసం జ్ఞాపకానికి తెస్తున్నది.

“మీకూ, మీకథలకూ ఎంత భేదం వుందండీ! మీ ప్రవర్తన వేరు, మీ రచనలు వేరు. ఒకటి వెనక్కు లాగుతూవుంటే ఒకటి ముందుకు లాగుతూ వుంటుంది. ఆలోచించుకొన్న కొద్దీ ఆ కథలు రాసింది మీరేనా అనిపిస్తూవుంది నాకు నేను చాలామంది రచయితల్ని ఎరుగుసును. ఎక్కువ మంది ఇంతే! వాళ్ళ రచనల్లో వెలిబుచ్చే అభిప్రాయాలు ఎంత అభివృద్ధి దాయకంగా వుంటే! ప్రవ రస మామూలు మనిషి ప్రవర్తనకంటే అధ్వాన్నంగా వుంటుంది. దీనికి, భావాలను, ఆలోచనలను, ఆచరణలోకి, అనుభవంలోకి తీసుకురావాలనే ప్రయత్నం లేకపోవటమే కారణం అనుకుంటాను. మీ విషయంలో ఇట్లావుండదని కుతూహలం వుండాను. కాని మీరూ అంతే! సాధారణంగా రచయితల్లో వుండే బలాలు, బలహీనతలూ, ఉద్రేకాలూ, ఆవేశాలూ అన్నీ మీలోనూ ఉన్నాయ్.

“మీరు మారాలి-దయచేసి మారాలి. ఈ మాట నేను మీకు మీ వూళ్ళో వున్నప్పుడే చెప్పాను. మళ్ళీ చెపుతున్నాను. నేను ఇంతగా ఎందుకు చెపుతున్నానంటే, మీలో యిన్ని బలహీనతలు ఉన్నా మీరంటే నాకు యిష్టం. అందుకని మిమ్మల్ని బాగుచెయ్యాలనే గాఢంగావుంది దీనికి నాకు ఒక్కచేదారి కనిపిస్తూ వుంది. మీరు లేడీస్ క్లబ్బు ఒక్కటి ఆర్గనైజ్

చెయ్యండి. ఆ క్లబ్బుకి మీరే సెక్రటరీగావుంటే మరీ మంచిది. నేను చాలా సంతోషిస్తాను. అశ్రద్ధవద్దు. జాడ్యం ముదరనిస్తే తరువాత ఎంత ప్రయత్నించినా లాభం వుండదు.

“లేడీస్ క్లబ్బుకి సెక్రటరీగా వుంటే నాకు ఊపిరి సలవదు. నాకు అట్లా అవటం ఇష్టం వుండదు” అని మహాపతివ్రతపోజు పెట్టకండి. వూరికే, అట్లా అంటారుగాని ఊపిరి సలపక ఏమవుతుంది? ఎంతసేపు నేను ‘అందంగా’ తెలివిగా మాట్లాడుతున్నానా లేదా? అనే గొడవేగాని సహజంగా మాట్లాడుదాం అనిగానీ, యదార్థం మాట్లాడుదాం అనిగానీ, మీకు ఎందుకు వుండదు? సంఘానికి జడిసి బానిస అయి చిట చిట లాడుతూ రుసరుస మంటూ కాలం గడిపే పతివ్రతగా మీరు వుంటం నాకు యిష్టం లేదు.

“ఇక సెలవు నేను మనసిచ్చి, రాయసలచుకుందంతా రాశాను. మీరుకూడా అట్లాగే ప్రవర్తించాలని నా కోర్కె. తప్పకుండా జవాబు రాయండి.

“అయితే, ఏమండీ, అడగటం మరచిపోయానూ, సినిమాలో సంపెంగపువ్వు చేతికి యిస్తే, సినిమా ఆయ్యేదాకా వాసన చూస్తూ కూర్చుంటారా? వాసన చుట్టానికేనా సంపెంగపువ్వు లిచ్చేది? పువ్వులు ఎందుకు పుట్టినయ్? వాసన చూట్టానికి. సెలయేరు యెందుకు ప్రవహిస్తూ వుంది? గానం చెయ్యటానికి. మంచిగంధంచెట్టు ఎందుకు పుట్టింది? సాములకు ఆశ్రయం ఇవ్వటానికి. ఇంతేగాని వీటన్నిటికీ మానవుడు వసిస్థితుల్ని బట్టి కొత్త కొత్త అర్థాలు సృష్టించుకుంటాడనిగాని మాటలతో చెప్పకోటానికి వీలేని భావాలను వీటిద్వారా చెప్పకుంటాడని గానీ, మీకు తెలియదు. మీరంతా ఎంత ప్రీమిటివ్గా వున్నారండీ! పైగా నేను నంగనాచినని ప్రచారం! నేనుకూడా ప్రీమిటివ్గా వున్నాననేనా మీ వుద్దేశం!— ఉండాలని ఆపేక్ష కామాలు.

ఇట్లు  
మీ

“——”

పి. యస్.

లక్షణ్యశాస్త్రి రాసిన ఉత్తరం కామేశ్వరుడు చూశాడు. చూడగానే గుక్కలుపట్టి నవ్వుకున్నాడు. ఇప్పటికీ జ్ఞాపకం వచ్చినప్పుడల్లా, ఒంటరిగా వున్నారే. అలా నిలబడిపోయి నవ్వుకుంటూ వుంటాడు. ఒక్కమాట చెప్పటం మరచి పోయాను. ఆ ఉత్తరం చూచినప్పటినుంచి కామేశ్వరుడికి మీ మీద చాలా ప్రేమ కుదిరింది.

“———”

ఇదీ వుత్తరం ఆమె దగ్గరనుంచి వచ్చిన వుత్తరం. ఈ వుత్తరం చదువుకొని నేను ఏమయ్యానో మీకు తెలుసుకోవాలని వుంటుంది. నెల రోజులు ఖాయిదాపడ్డాను.

)o.....o(